

پاکستان کے موسم



مقاصد

- اس سبق کو پڑھنے کے بعد طلبہ اس قابل ہو جائیں گے کہ وہ:
- پاکستان کے جغرافیائی حالات اور موسموں سے آگاہ ہوں۔
- پھلوں اور فصلوں پر پڑنے والے موسمی اثرات سے آگاہ ہوں۔



دنیا کی وہ کون سی نعمت اور رحمت ہے جس سے خالق کائنات نے اس وطن عزیز کو محروم رکھا ہو؟ سمندر اور دریا، برف پوش پہاڑ اور سرسبز و شاداب میدان، معدنیات سے بھرے کوہ و صحرا اور حسین وادیاں جن میں دور دور تک پھیلے، طرح طرح کے رسیلے پھلوں سے لدے باغات۔ پھر رب رحیم نے ہر طرح کی اجناس اور پھلوں کی افزائش کے لیے ہمیں موزوں موسموں کے عطا کرنے میں جس فراخ دلی کا مظاہرہ فرمایا ہے، اس کی مثال شاید ہی کسی خوش قسمت خطے میں ملتی ہو۔

سعودی عرب، دبئی، کویت اور بہت سارے دوسرے ممالک تقریباً سارا سال گرم رہتے ہیں جبکہ ملائیشیا اور انڈونیشیا میں سارا سال بارش برستی رہتی ہے۔ دنیا کے بہت سے ممالک میں لوگ دھوپ کے لیے ترس جاتے ہیں۔ وہاں سارا سال سرد موسم لوگوں کو بیزار کر دیتا ہے۔ مگر خالق و مالک نے ہمیں ایک دو نہیں، چار موسموں سے نوازا رکھا ہے۔ ہم چوں کہ ان چاروں موسموں سے بچپن ہی میں مانوس ہو چکے ہوتے ہیں اس لیے ہمیں ان کی افادیت اور لذت کا احساس نہیں ہوتا۔

یہ موسموں کے تنوع ہی کی برکت ہے کہ یہاں دنیا بھر کا پھل اگایا جاسکتا ہے۔ ایک طرف ہم شدید ٹھنڈے علاقوں کی پیداوار چیری، سیب، آڑو، زرد آلو، اخروٹ، بادام، چلغوزہ، پستہ وغیرہ جیسے لذیذ پھلوں اور میوہ جات سے لطف اندوز ہوتے ہیں وہیں دنیا کے لذیذ ترین آم، جامن، فالسہ، تربوز، خربوزے اور کئی دوسرے ایسے پھلوں سے کام و دہن کو لذت فراہم کرتے ہیں جن کے لیے اکثر ممالک کے لوگ ترستے ہیں۔ کھجور لذت اور غذائیت سے بھرپور پھل ہے۔ حقیقی معنوں میں لذیذ کھجور کی کاشت کے لیے ایسے علاقے موزوں ہوتے ہیں جہاں نہ شدید سردی ہو اور نہ شدید گرمی۔ ہمیں اللہ تعالیٰ نے پنجگور جیسے خوب صورت علاقے سے نوازا دیا ہے، جہاں دنیا کی بہترین اور کم و بیش ستاون اقسام کی کھجور پیدا ہوتی ہیں۔ ہمارے ہاں عام طور پر موسم گرما کا آغاز وسط اپریل سے ہوتا ہے جس کی حدت جون تک عروج پر پہنچ جاتی ہے۔

البتہ سندھ اور جنوبی پنجاب میں موسم گرما مارچ کے مہینے ہی سے شروع ہو جاتا ہے۔

موسم میں تیز لو چلتی ہے اور درجہ حرارت بعض اوقات پچاس درجہ سینٹی گریڈ تک پہنچ جاتا ہے۔ یہی گرمی کی شدت ہے جو پھلوں کے بادشاہ کے لیے رحمت ثابت ہوتی ہے۔ آم پکتے ہیں اور ان میں لذت اور مٹھاس پیدا ہوتی ہے۔ البتہ اس موسم میں پاکستان کے ساحلی اور پہاڑی علاقوں کا موسم خوشگوار ہو جاتا ہے۔ چنانچہ لوگ سیر و تفریح کے لیے شمالی علاقہ جات، مری، کوئٹہ، زیارت اور فورٹ منرو کا رخ کرتے ہیں۔ جون کے آخر یا جولائی کے شروع میں مون سون کی بارشوں کا سلسلہ شروع ہو جاتا ہے جو ستمبر کے وسط تک جاری رہتا ہے۔

پاکستان کے بالائی علاقوں میں اکتوبر اور زیریں علاقوں میں نومبر کے مہینے میں خزاں کا آغاز ہوتا ہے۔ ایسے میں نئے شگوفے اور پھول نکلنا بند ہو جاتے ہیں اور اکثر درختوں کے پتے زرد ہو کر گرنے لگتے ہیں۔ پتے جھڑنے کی مناسبت سے اس موسم کو پت جھڑ بھی کہتے ہیں۔ موسم سرما شروع ہونے تک درختوں کے نیچے زرد پتوں کے ڈھیر لگ جاتے ہیں۔ بعد ازاں یہی پتے گل سڑ کر اور اعلیٰ قسم کی کھاد میں تبدیل ہو کر زمین کی زرخیزی کا سبب بنتے ہیں۔

پت جھڑ کا دورانیہ مختصر مگر موسم انتہائی خوشگوار ہوتا ہے۔ اس کے جلد بعد موسم سرما کا آغاز ہو جاتا ہے۔ میدانی علاقوں میں موسم سرما زیادہ شدید نہیں ہوتا۔ مگر بالائی علاقوں میں شدید سردی کی وجہ سے کاروبار زندگی بری طرح متاثر ہوتا ہے۔ جسم کو گرم رکھنے کے لیے جہاں بھاری بھر کم لباس زیب تن کرنا پڑتا ہے وہاں گھروں کو گرم رکھنے کے لیے ایندھن کی ضرورت مالی طور پر کمزور لوگوں کے لیے سخت مشکلات پیدا کرتی ہے۔ لوگ خشک میوہ جات کھاتے ہیں اور اسی موسم کے لیے لاندی کا اہتمام بھی کیا جاتا ہے۔ برف باری کے دوران لاندی کا شور باجہاں باعثِ لطف ہوتا ہے وہاں جسم کو خوب گرمی اور توانائی بھی بہم پہنچاتا ہے۔



موسم سرما کے دوران مغربی گرد باد، عراق، ایران اور افغانستان سے ہوتے ہوئے پاکستان میں داخل ہوتے ہیں جو بارش اور برف باری کا سبب بنتے ہیں۔ شمالی علاقہ جات، مری، زیارت، کوئٹہ اور قلات میں درجہ حرارت صفر سے بہت نیچے چلا جاتا ہے۔

صحرائی اور میدانی علاقوں میں موسم سرما فروری کے وسط تک ختم ہو جاتا ہے۔ گرم کپڑے اُترنے لگتے ہیں۔ سورج کی تپش میں اضافہ ہونے لگتا ہے اور سردی سے ٹھٹھری نیم مردہ زمین اور درختوں میں زندگی کے آثار نمودار ہونے لگتے ہیں۔ سبزے کی کثرت سے زمین کارنگ زمرّدیں ہو جاتا ہے۔ درختوں میں کوئٹہ پھوٹنے لگتی ہیں اور درختوں اور پودوں پر طرح طرح کے پھول کھل اُٹھتے ہیں۔ اسے موسم بہار کہتے ہیں۔ موسم بہار میں جہاں انسانوں کے چہرے خوشی سے کھل اُٹھتے ہیں وہاں حیوانوں کو تازہ چارامیسر آتا ہے۔ یہ صحت مند ہو جاتے ہیں۔ جب کہ پرندوں کی خوش الحانی اور ندیوں کی گنگناہٹ سننے والوں کے کانوں میں رس گھولنے لگتی ہے اور پھر اپریل سے ایک بار پھر سورج کی حدّت بڑھنے لگتی ہے اور موسم گرما کا آغاز ہو جاتا ہے۔

وطنِ عزیز کو اللہ تعالیٰ نے موسموں کی ایسی رنگارنگی سے نوازا ہے کہ جب ہمارے صحراؤں میں لو چل رہی ہوتی ہے وہاں پہاڑوں پر برف پگھلنے کا سلسلہ جاری ہوتا ہے۔ ایک ہی وقت میں دو مختلف موسموں کے اس حسین امتزاج سے اللہ تعالیٰ نے دنیا کے بہت کم خطّوں کو نوازا ہے۔ یہ موسموں کے تغیر و تبدل ہی کی برکت ہے کہ پاکستان کا شمار ان چند ممالک میں ہوتا ہے جہاں ہر قسم کے اناج، پھل اور سبزیاں کاشت کی جاتی ہیں۔

مشق

الفاظ	معنی
تغیر و تبدل	تبدیلی اور فرق
امتزاج	مختلف چیزوں کا آپس میں مل جانا
زر خیزی	زمین کی پیداوار بڑھانے کی صلاحیت
مغربی گرد باد	وہ ہوائیں جو مغرب سے آکر بارش کا باعث بنتی ہیں
نیم مردہ	جو مکمل مردہ نہ ہو لیکن زندگی کی ہلکی سی رمق باقی ہو
متنوع	مختلف قسموں کا مجموعہ
متبرک	بابرکت اور مقدس
معتدل	نہ زیادہ گرم اور نہ زیادہ سرد
افادیت	فائدہ مند ہونا
خوش الحانی	خوبصورت اور سریلی آواز



پاکستان کے موسم

(الف) مندرجہ ذیل سوالات کے مختصر جوابات لکھیے۔

- ۱۔ پاکستان میں موسم سرما کا آغاز کب ہوتا ہے؟
- ۲۔ آم کی مٹھاس اور لذت کے لیے کون سا موسم ضروری ہے؟
- ۳۔ پنجگور کس چیز کے لیے مشہور ہے؟
- ۴۔ مغربی گرد باد کہاں سے پاکستان میں داخل ہوتے ہیں؟
- ۵۔ موسم بہار میں زمین کا رنگ کیسا ہو جاتا ہے؟
- ۶۔ خزاں کے موسم میں درختوں پر کیا تبدیلی آتی ہے؟
- ۷۔ کون سا موسم سب سے مختصر ہوتا ہے؟
- ۸۔ مون سون کی بارشیں کب شروع اور کب ختم ہوتی ہیں؟
- ۹۔ پاکستان میں موسموں کی تبدیلی کس طرح زراعت پر اثر انداز ہوتی ہے؟
- ۱۰۔ لوگ سردیوں میں خود کو گرم رکھنے کے لیے کون سے اقدامات کرتے ہیں؟

(ب) مندرجہ ذیل سوالات کے تفصیلی جوابات تحریر کریں۔

- ۱۔ پاکستان میں موسموں کی تبدیلی زراعت پر کس طرح اثر انداز ہوتی ہے؟
- ۲۔ دنیا کے دیگر ممالک کے مقابلے میں پاکستان کا موسم کس طرح منفرد ہے؟
- ۳۔ پاکستان میں موسمی تغیرات کا انسانی زندگی پر کیا اثر پڑتا ہے؟
- ۴۔ موسم سرما میں لوگ خود کو گرم رکھنے کے لیے کیا تدابیر اختیار کرتے ہیں؟
- ۵۔ پاکستان میں مون سون کی بارشیں کب شروع اور کب ختم ہوتی ہیں؟
- ۶۔ کھجور کی کون سی اقسام پاکستان میں پائی جاتی ہیں اور ان کی خصوصیات کیا ہیں؟
- ۷۔ پاکستان میں شدید گرمی کے دوران لوگ اپنی روزمرہ کی زندگی میں کیا تبدیلیاں لاتے ہیں؟

- ۸۔ مختلف فصلوں کی کاشت میں موسم کا کیا کردار ہے؟
- ۹۔ چراگاہوں اور جنگلات پر موسموں کے اثرات کیا ہوتے ہیں؟
- ۱۰۔ پاکستان میں موسمیاتی تبدیلیوں کے اثرات کو کم کرنے کے لیے کیا اقدامات کیے جاسکتے ہیں؟

(ج) خالی جگہ پُر کریں۔

- ۱۔ پاکستان کو اللہ تعالیٰ نے چار _____ عطا کیے ہیں۔
- ۲۔ آم کو _____ کا بادشاہ کہا جاتا ہے۔
- ۳۔ موسم خزاں میں درختوں کے _____ جھڑنے لگتے ہیں۔
- ۴۔ موسم بہار میں درختوں اور پودوں پر _____ کھل اُٹھتے ہیں۔
- ۵۔ _____ کا آغاز وسط اپریل سے ہوتا ہے۔
- ۶۔ موسم میں مغربی گرد باد پاکستان میں داخل ہوتے ہیں۔
- ۷۔ پاکستان میں کھجور کی _____ اقسام پیدا ہوتی ہیں۔
- ۸۔ پہاڑوں پر برف پگھلنے سے _____ میں اضافہ ہو جاتا ہے۔
- ۹۔ مون سون کی بارشوں سے دریا اور ندی نالے _____ ہو جاتے ہیں۔
- ۱۰۔ موسم سرما میں لوگ جسم کو گرم رکھنے کے لیے _____ کھاتے ہیں۔



پاکستان کے موسم

(د) مندرجہ ذیل جملوں کو پڑھیں اور بتائیں کہ یہ صحیح ہیں یا غلط۔

- ۱۔ پاکستان میں پورا سال ایک ہی موسم رہتا ہے۔
- ۲۔ سعودی عرب میں تقریباً سارا سال گرمی رہتی ہے۔
- ۳۔ پاکستان میں ستاون اقسام کی کھجور پیدا ہوتی ہیں۔
- ۴۔ مون سون کی بارشیں اکتوبر میں شروع ہوتی ہیں۔
- ۵۔ موسم سرما میں درختوں پر سبز کوئلیں نکلتی ہیں۔
- ۶۔ شمالی علاقوں میں برف باری موسم بہار میں ہوتی ہے۔
- ۷۔ صحرائی علاقوں میں گرمی کی شدت بعض اوقات ۵۰ ڈگری سینٹی گریڈ تک پہنچ جاتی ہے۔
- ۸۔ پنجاب اور سندھ میں گرمی کا آغاز دسمبر میں ہوتا ہے۔
- ۹۔ خزاں کے موسم میں پودوں کی نشوونما میں اضافہ ہوتا ہے۔
- ۱۰۔ پاکستان کا شمار ان ممالک میں ہوتا ہے جہاں ہر قسم کے پھل اور سبزیاں اگائی جاسکتی ہیں۔

لکھائی کی مہارت

(ھ) مندرجہ ذیل الفاظ کو اپنے جملوں میں استعمال کریں۔

تنوع

فراخدی

افزائش

تغیر

شگوفے

ہشاش ہشاش

عملی سرگرمیاں

(و) موسمیاتی تحقیق۔

طلبہ کو چار گروپوں میں تقسیم کریں اور ہر گروپ کو ایک موسم (گرمی، سردی، بہار، خزاں) تفویض کریں۔ ہر گروپ کو درج ذیل نکات پر ایک مختصر پریزنٹیشن تیار کرنے کے لیے کہیں:

• اس موسم کی اہم خصوصیات

• اس موسم میں پائی جانے والی عام فصلیں اور پھل

• اس موسم کے انسانی زندگی پر اثرات

• اس موسم میں ہونے والی اہم سرگرمیاں

پریزنٹیشن کے بعد ہر گروپ دوسرے گروپس کے بارے میں سوالات کرے تاکہ ان کی معلومات میں اضافہ ہو سکے۔



طلبہ کو ایک کہانی لکھنے کا کام دیں جس میں چاروں موسموں کا ذکر ہو۔ وہ اپنی کہانی میں درج ذیل نکات شامل کریں:

- مختلف موسموں میں ہونے والی دلچسپ تبدیلیاں
- موسموں کی خوبصورتی اور چیلنجز
- ان کی زندگی پر ہر موسم کے اثرات